

15 ta' Gunju 1965

Imħallef:

I-Onor. Dr. Edoardo Magri, LL.D.

Aldo Debono et noe

versus

Anton Cassar

Libell — Ingurja — "Fair comment" — buona fede — mal-fede — "innuendo" —

Il-"fair comment" huwa bażat fuq il-veraċità tal-fatti, u m'hemmx aktar loku meta l-fatti jiġu esposti b'mod li jagħtu x'wieħed jaħseb li l-oppożit ta' dak li fil-fatt realment kien gara.

Il-ġurnalista jkun f'malafede meta minhabba ingurja jew legerrezza huwa jirrikorri għall-falsità ta' kliem bi-intenzjoni li jhallu mpressjoni ngurjuża f'min jaqrahom.

Il-falsità tal-kliem ingurjuż hija prezunta favur il-kwerelant.

Jekk kwerelant jindika "innuendo" partikolari, jista' dejjem jir-nerzi fil-kwerela tiegħu anki fuq is-sens ordinarju u naturali tal-kliem.

Il-Qorti, rat l-att taċ-ċitazzjoni li bih l-atturi nomine — wara li jsiru d-dikjarazzjonijiet kollha neċessarji u jingħataw il-provvedimenti opportuni — premess illi fil-ħarga ta' l-Orizzont tat-tmintax ta' Novembru, elf disa' mija u tlieta u sittin il-konvenut bħala Editur tal-istess gazzetta fl-artikolu editorjali taht it-titolu "Il-Ħaddiema fit-Textile Industries", kiteb artiklu li fih allużjonijiet ingurjużi u disonoranti għal Unions atturi u li joffendu r-reputazzjoni tagħhom u jiddisprezzawhom f'għajnejn il-pubbliku talbu illi l-konvenut ikun kundannat iħallas lil-atturi dik is-somma li tiġi stabbilita minn din il-Qorti skond il-liġi mhux aktar minn £400 għar-rigward ta' kull Union, bl-imghax legali u bl-ispejjeż b'dawk tal-ittra uffiċjali tat-18 ta' Lulju, 1964;

OMISSIS:

Ikkunsidrat:—

Li l-konvenut diegħed isostni li l-artikolu inkriminat mhux

libelluż fis-sens tal-ligi, għaliex jikkostitwixxi "a fair comment".

Li l-atturi qeghdin isostnu li l-Unions minnhom rappreżentati, magħrufa bhala M.A.S. gew ingurjati bil-kliem pubblikati fl-artiklu tal-"orizzont" fuq riferit, fejn intqal "Union oħra, bla saħħa fil-pajjiż, il-M.A.S. li għandha l-appoġġ u l-barka ta' xi sidien li jridu jesplojtaw il-haddiema qieghda tinteressa ruhha wkoll f'dawn il-haddiema."

Li l-kontest kollu tal-artiklu jirrigwarda l-kwistjoni tal-haddiema fl-industriji privati, li fiż-żmien li gie pubblikat kienet aftarx ta' ċerta attwalità, u b'mod partikulari kienet in segwitu laħqet ċertu grad ta' notorjetà u ta' aġitazzjoni, li mbagħad ikkulmina fl-istrike magħruf, imħabba l-allegati kondizzjonijiet ingusti tax-xogħol ("Cheap labour") prevalenti fil-Phoenix Textile Factory, tal-Mosta.

Li, irriżulta, li dak iż-żmien li sar l-artikolu in kwistjoni l-maġġoranza tal-impjegati tal-imsemmija fabbrika kienu affiljati mal-Union attriċi, u li wara li gie pubblikat dak l-artikolu, xi membri tal-istess Union bdew jistaqsu kienx veru jew le dak li nkiteb f'dak l-artikolu, oħrajn jiġifieri "a good number" xi ftit wara telqu mill-Union.

Li l-atturi fissru dana l-atteggjament tal-affiljati tagħhom, billi huma ma setghux jagħtuhom spjegazzjoni konvinċenti dwar l-allegazzjonijiet kontenuti fl-imsemmi artikolu, u għalhekk fid-dubju, hafna minnhom ippreferew jitolqu mill-Union, għaliex loġikament kienu jaħsbu jew jissospettaw li huma qieghdin jiġu traditi f'dawk li huma l-aspirazzjonijiet tagħhom bhala haddiema, u f'dik li hija l-iskop tal-Union, imwaqqfa apposta biex tipproteġi l-interessi tal-haddiema u mhux dawk ta' xi sidien li jridu jisfruttawhom.

L-ingurja mbagħad biex ikollha "the sting of the tibel" trid tiġi konfrontata mal-kompless taċ-ċirkustanzi li fuqhom tinfluwixxi b'mod determinanti, għal dak li wieħed jista' ordinarjament jifhem mill-kliem kwereleti.

Li m'hemmx dubju li "a fair minded man" meta jaqra l-artikolu inkriminat u jiġi biex jiffirma idea tal-operat tal-M.A.S. f'dina l-kontroversja bejn il-ħaddiema u l-proprjetarji" tal-industriji privati, jessib li mentri l-General Workers Union qieghda taqbez għad-drittijiet tal-ħaddiema kontra l-allegat sfruttament tal-industrijalisti, il-M.A.S. mhux biss mhix qieghda tagħmel dana, imma qieghda tittradixxi jew tinjora d-drittijiet tal-ħaddiema billi qieghda tiġi animata u immexxija bl-appogg u l-barka ta' xi sidien li jridu jesplojtaw lil ħaddiema.

Li hawn mhux il-każ li nitkellmu fuq komment esagerat, li anki jekk ta' ċerta grossolanità ("gross) ma jneħħix, għalhekk biss, id-difiża ta' "fair comment". Iżda meta dak il-koment jissorpassa l-limiti ta' kritika ġusta, allura l-kliem isiru libellużi (Kollez. XXXVII, iv, 1167).

Li l-konvenut anqas ma pprova jagħti ġustifikazzjoni ta' dak li huwa kiteb a detriment tal-atturi, u jrid jippuntella biss id-difiża tiegħu fuq il-"fair comment".

Li, hawn huwa opportun li dina l-Qorti ma tonqosx li tirrileva li f'materja ta' reati ta' stampa, biex wieħed jiġi esonerat mir-responsabilità ta' dak li jiġi riportat go ġurnal, għandu jipprova li huwa qal il-fatti li kienu sewwa, imbagħad iħalli l-qarrej jiġġudika. Iżda jekk tiġi taċiuta jew omessa xi ċirkustanza fundamentali, il-qarrej ma jistax jiffirma konċett ġust tal-fatti allegati.

Li l-konvenut illimita ruħu jxandar l-insinwazzjoni li l-

atturi qiegħdin jippreġudikaw l-interessi tal-haddiema b'vantagg tas-sidien tal-industriji, u ma qal xejn dwar il-fatt de-post mill-attriċi Josephine Muscat (fol. 14) li f'dak iż-żmien li sar l-artikolu, rappreżentanti tal-M.A.S. kienu itaqgħu mal-Management tal-Phoenix Textile Factory, u insistew għall-miljorament tal-pagi u ta' kondizzjonijiet ta' xogħol, li fil-fatt irriżulta li ġew miljorati.

Li, il-konvenut ma rnekkx jipprova l-invers ta' dina xhieda, u għalhekk il-Qorti neċessarjament għandha tinferixxi, li l-konvenut meta kiteb il-kliem inkriminati, ma kienx in "buona fede".

Li l-"fair comment" huwa bażat fuq il-veracità tal-fatti, u ma hemmx aktar loku meta l-fatti jiġu esposti b'mod li jagħti x'wieħed jahseb l-oppost ta' dak li fil-fatt realment kien u ġara (Sent P.A. "Onor. Dr Anton Buttigieg vs Anthony Montanaro noe" deċiża fil-15 ta' Diċembru, 1964). Huwa biż-żejjed magħruf il-prinċipju b-"a comment cannot be fair which is built on facts which are not truly stated" (In re: "Jaynt vs Cycle Trade Publishing Co. (1904) 2, K.B. 292, p. 262), għaliex jonqos fihom l-element tal-"bona fede" (Kollez. XXXVI iv, 843).

Li, il-"bona fide" tal-ġurnalista hija derivat ta' diversi ċirkustanzi, fosthom dik li juri bil-fatt minnu allegati huwa l-prodott ta' indaġnijiet li huwa kien għamel biex jappura l-verità, qabel ma jxandar il-kumment fuq l-istampa. Mentri l-malafede "hija r-riżultat tal-ingurja jew legġerezza użati mill-kittieb meta huwa jirrikorri għall-falsità tal-kliem bl-intenzjoni li jhallu impressjoni ingurjuża f'min jaqrahom (Kollez. XXXV, ii, 463, 732). Kien għalhekk li l-Qorti tagħna akkol-jew dawna l-prinċipji f'dina l-materja.

- 1) Li l-falsità tal-kliem ingurjuż hija prezunta favur il-

kwerelanti (App. Krim. "Pulizija vs Scerri" deċiża fis-16 ta' Diċembru 1946) u

2) Li, jekk il-kwerelant jindika "innuendo" partikolari jista' dejjem jirnexxi fil-kwerela tiegħu anki fuq is-sens ordinarju u naturali tal-kliem (Kollez. XXVII, iv, 1206).

Li mhux barra minn loku li jiġi osservat, li bl-artikolu inkriminat il-konvenut ried jagħti ad intendere lill-qarrej li l-monopolju tad-difiża tal-interessi tal-haddiema kontra l-isfruttament tas-sidien tal-industriji, jirrisjedi fil-General Workers Union, u li l-M.A.S. hija Union bla saħħa fil-pajjiż. Sa hawn wieħed ma kienx jista' jsib xejn dwar dina l-allegazzjoni, għaliex min jiġġudika jista' jaqbel jew ma jaqbilx ma dak il-kumment. Li, però, in-natura tal-kumment ma tibqax mattakkabbli, meta l-latitude mogħtija lill-kittieb issir inkompatibbli mal-libertà li jisthoqqilha l-istampa, u li wieħed japrofitta minnha biex joffendi ċ-ċittadin, b'mod partikolari, meta mill-paragun taż-żewġ unions il-konvenut ried jaasal għall-insinwazzjoni tal-fatt li mentri l-General Workers Union taqbeż għad-drittijiet tal-haddiem, il-M.A.S qieghda tittradixxi l-haddiem favur is-sidien.

Li, inoltri l-Qorti tosserva li s-sentenza ċitata mill-konvenut, deċiża fl-4 ta' Marzu, 1965 mill-Qorti Kriminali tal-Maestà tar-Regina, fis-Sedi tal-Appell, in re "Il-Pulizija vs Robert Desmond Quinn et" mhix applikabbli għall-każ.

Ikkunsidrat:—

Li l-atturi rnexxielhom, għalhekk, jippruvaw li l-kliem fuq riferiti fl-artikolu inkriminat huma falsi u ngurjużi fis-sens li trid il-liġi, għaliex il-konvenut ma rnexxilux fid-difiża tal-"fair comment" iġib xi prova jew ġustifikazzjoni biex isostni l-veraċità tal-kliem ingurjużi, li setgħu jiġu pubblikati fl-

imsemmi gurnal bhala kumment gust ta' dak li realment sar u gara, mentri l-atturi rnextilhom jippruvaw mhux biss li b'dawk il-kliem ingurjuzi, il-M.A.S. minnhom rappreżentata sofriet l-effetti tal-isfiduċja ta' xi membri taghha, izda giet konfrontata bl-insinwazzjoni gravi, li hija qiegħda tagixxi bil-kompliċità ta' xi sidien sfruttaturi tal-haddiema, kontra l-interess tal-istess affiljati. Dina d-distinzjoni hekk dettaljata taggrava l-ingurja "Everything in the defamatory publication which adds weight to the imputation, is material" (Clark and Lindsell "Law of Torts", 10th Edit., p. 725).

Li fl-ahharnett, il-Qorti thoss li għandha tirrileva li anqas ma jista' jingħad li huwa espressjoni ta' gurnalista serju u obbjektiv, li jakkuza pubblikament ċerti industrijalisti bhala sfruttaturi tal-haddiem, meta akkuza simili tista' tirrifletti fuq il-klassi, in ġenerali, tal-industrijalisti taghna, li qegħdin jagħmlu nilithom, il-lum aktar mill-bierah, biex jimlew il-vojt ta' disokkupazzjoni inevitabbli, u jagħtu lill-pajjiż sens ta' affidament u ta' progress, permezz ta' hidma u ta' saġrifċċji, biex l-ekonomija nazzjonali ma tibqax f'kollox u għal dejjem marbuta mal-interessi u mal-ispekulazzjoni tal-industrija bar-ranija.

Ikkunsidrat:—

Li, a rigward tal-penali li għandha tiġi komminata lill-konvenut, f'dana l-każ, il-Qorti sejra tieħu in konsiderazzjoni, barra l-gravità ta' ingurja, iċ-ċirkustanza li bhala effett tal-istess ingurja numru rilevanti ta' membri li kienu impjegati fl-imsemmija fabrika telqu mill-M.A.S. b'riżultati finanzjarji sfavorevoli għall-istess Unions.

Għal dawn il-motivi:

Tiddeċiedi bihi tilqa' t-talba tal-atturi nomine u tikkun-

danna lil-konvenut iħallas lil kull waħda mill-Unions attriċi s-somma ta' ħamsa u għoxrin lira (£25), bħala riparazzjoni tal-izgurja magħmula għad-dannu tagħhom bl-istess pubblikazzjoni. L-ispejjeż iħallashom il-konvenut.
